

1 थिस्सलुनीकियन

1 पौलुस सिलवानुस अउर तिमूथियुस की तरफ ते थिस्लूनी केर मंडली के नाम जउन परमेसुर बाप अउर परभु यीसु मसीह मा है। परमेसुर केर दया, सान्ती तुमका मिले।

थिस्सलुनीकियन केर विसवासु खातिर धन्यवादु

²हम अपनी विनती करै के समय मा तुम्हार सुधि करित हैं अउर हमेसा तुम्हरे सबके खातिर परमेसुर क धन्यवादु करित हैं। ³अउर अपने परमेसुर बाप के सामने तुम्हरे विस्वासु के कारज अउर तुम्हरे पिरेम क, अउर तुम्हरी मेहनत क, अउर तुम्हरे विसवास के कार्य आसा अउर धीरज क हमेसा सुधि करित हैं।

⁴अउर भइया लोग हम जानित है कि तुम सब जने परमेसुर के चुने भये हव। ⁵परमेसुर क सुभ सन्देशु जउन हम तुमका सुनावा। खाली वचन ते नहीं मुला बड़ी समरथ ते अउर पवित्र आतमा की बड़ी पुखतगी के साथ पहुंचा हैं। जइसे तुम जानति हौ कि हम तुम्हरी खातिर तुम्हरे साथ कइसे बने रहन। ⁶अउर तुम बड़े दुख म पवित्र आतमा की परसनता के साथ वचन क मानि के हमरी अउर परभु की नाई चले लागे। ⁷हियां तक कि तुम सब जने मकिदुनिया अउर अखया के सब विसवासिन के खातिर नमूना बनि गए हौं। ⁸तुम्हरे हियां ते न खाली मकिदुनिया अउर आखया म परभु का वचन सुनावा गवा मुला जउन तुम्हार विस्वासु परमेसुर पर है, वहिकी चरचा सब जगह अइसे फैल्लिगै है हमका कहै कि जरूरत नहीं है। ⁹उइ सब जनै हमरे बारे म बतावति है हम तुम्हरे पास कइसे पहुंचे हन। अउर तुम सब जने मुरतिन क छोड़ि केर परमेसुर की तरफ मन फिराय के अउर सच्चे जीयत परमेसुर की सेवा करै लागो। ¹⁰अउर वहिके बेटवा केर सरग पर ते आवै के बरे राह जोहै लागौ जेहिका परमेसुर मरे भयन मा ते जियावा जउन हमका आवै वाले कलेस ते बचाय सकति है।

पौलुस केर गवाही थिस्सलुनिकिया मा

2 भइया तुम जानति हौ कि हमार पहुंचब तुम्हरे पास बेकार नहीं भै। ²मुला तुम खुदै जानति हौ सबते पहिले फिलिपी नगर म हमका दुख उठावै अउर उपदरब सहै के खातिर हमार परमेसुर हमका अइसे हिम्मत बंधाएसि कि परमेसुर क संदेश बड़ी खिलाफत के होत भए भी तुमका सुनावा। ³हमार उपदेश न तो भ्रम ते है, न बुराई ते, अउर न परपन्च के साथ है। ⁴जइसे परमेसुर हमका जोग समझि के सन्देश दीन्हिस वइसहे हम तुमते बरवान कीन। अउर यहिते हम मनई क खुस नाही कीन चाहित है। मुला परमेसुर क जउन हमरे मन की जानति है वहिका खुस करत हन। ⁵तुम जानति हौ कि हम कबौ इधर—उधर की बातें नाही कीन न तो अपने फायदे के खातिर हील हुज्जत कीन परमेसुर हमार गवाह है। ⁶अउर हम मसीह के परेरित के कारन तुम्हरे ऊपर बोझ डारि सकत रहन, मुला हम मनई ते मान सम्मान नहीं चाहि न तुमते न अउर काहू ते चाहति है। ⁷मुला जउनी तरह ते महतारी अपने बच्चन की सेवा करित है वइसहे हम तुम्हरे बीच म रहि के सेवा कीन। ⁸अउर वइसहै तुमसे परेम करित भए न खाली परमेसुर क संदेशु मुला आपन परान दे के तैयार रहेन, याहे तै कि तुम हमका इतनो पियार होइगे रहौ। ⁹काहे ते ओ लोगन मइया तुम अपनी मेहनत अउर हमरे दुख का जानति हौ कि हम राति दिन काम धन्धा करित भए तुम्हरे बीच म परमेसुर क संदेशु क सुनावा कि तुम्हरे ऊपर हमार बोझ न परै।

¹⁰तुम सब जने यहिके गवाह हौ, अउर परमेसुर हमार गवाह है तुम जउन विसवासु करित हौ कि हम तुमरे बीच म केतनी पवित्रता, धरम के साथ सारी बुराई ते हटि के धरमी बनि के रहिन। ¹¹जइसे तुम जानति हौ बाप अपने बच्चन के साथ व्योहार करित है वइसहै हम तुम्हरे साथ व्योहार कीन अउर तुमका सब जनेन क सिखावत भए सान्ति देत भए, समुझावति

रहे।¹²कि तुम्हारे चाल चलन परमेसुर के जोग होय, जउन तुमका अपनी राज मं अउर अपनी महिमा म बोलाय रहा है।

¹³यहिकी खातिर हम हमेसा परमेसुर क धन्यवादि करति हैं कि जब हमते परमेसुर क सुभ सन्देश तुम्हारे पास पहुँचा, तो तुम वहिका मनई क नहीं परमेसुर का वचन समझि के गरहन कीन्हेव। ऊ तुम्हारे म जउन विसवासु करति हैं वहिका असर है।¹⁴भइया तुम वइसही चाल चले लागी जइसे यहूदिया के जेहि ते हे भय्या लोगन झूठ के लाग चलति है। जउन परभु यीसु मसीह म है। तुम सब जने अपने लोगन ते सताए गए हौ वइसही उइ लोग यहूदिया म अपने लोगन ते दुखी कीन के रहै।¹⁵जउन परभु यीसु मसीह क अउर भविसबकतन क मारि डारेन अउर हमका बहुत दुखी कीन्हेन, परमेसुर उनते खुस नहिन हैं अउर उइ सब विसवासिन क बहुत दुख देति है।¹⁶अउर उइ दूसरि जाति के लोगन के लिए उद्धार की बात बतावै ते हमका मना करति हैं, उइ हमेसा पाप केर मटका भरि रहे हैं। उनके ऊपर मौत मंडरा रही है।

पौलुस क थिस्सलूनीकियन क मिलन केर इच्छा

¹⁷भइया ओ लोगन हम थोरे दिनन के खातिर मन ते नहीं मुला देखे मा अलग होइगे रहन, तुमका देखे के खातिर बहुत मन रहै, तुम्हारे मुंह देखे के खातिर बड़ा जतन कीन।¹⁸यहिकी खातिर हम (पौलुस) याक बार नहीं दुइ बार तुम्हारे पास आवै की कोसिस कीन मुला हमका सैतान रोके रहा।¹⁹भला हमरी आग्या, या खुसी, अउर बड़ाई, क्यार सिर ताज का है? का हमरे परभु यीसु मसीह के सामने आवै के समय तुमही न होइ हौ? ²⁰हमार बड़प्पन अउर आनन्द तुम सब जने हौ।

3 यहिकी खातिर जब हमते अउर नहीं रहागा, तब हम यह विचार कीन कि एथेन्स म अकेले रहि जाई।²अउर हम तिमूथियुस कइहां जउन कि मसीह के परचार कारज म हमार भाई अउर परमेसुर के दास है, यहिकी खातिर पठवा कि तुमका तुम्हारे विसवासु के खातिर समझावै अउर मजबूत करै।³कि कोऊ ई दुख के कारन डगमगा न जाए, तुम खुदै जानति हौ कि यही के खातिर ठहरावा गए हौ।⁴जब हम पहिले तुम्हारे हियाँ रहेन तो तुमते कहा करित रहै कि हमका बड़ा दुख उठावै केर परी, अउर अइसे मा यहिका तुम जानति हो।⁵यहिकी खातिर जब हमते अउर

नहीं रहा गवा तो हम तुम्हारे विसवासु क हाल जाने केर खातिर पठवा कि कहुँ अइस न होय कि तुम्हारे परखे वाला तुमका परखे हमारि मेहनति डांडु होइ जाए।

तिमोथी केर कामु केर परसन्सा

⁶मुला अबही तिमोथियुस जउन तुम्हारे पास ते आए हैं तुम्हारे विसवासु अउर परेम क सुभ समाचार दीन्हेन अउर यहां बात बताएनि कि तुम हमेसा परेम के साथ हमारी सुधि करती हौ, अउर हमका दयाखे क बड़ा मनु करति हौ जइसे हम तुमका।⁷यहिकी खातिर भइया हम अपनी सारी कमी अउर दुख म तुम्हारे विसवासु के कारन तुम्हारे बारे म बड़ी सान्ती पायी।⁸काहे ते यदि अब तुम परभु म बने रहो तो हम जियत हन।⁹अउर जइस खुसी हमका तुम्हारे कारन अपने परमेसुर के सामने है वहिके बदले म, हम तुम्हारे बारे म परमेसुर के कउने तरीके ते धन्यवादु करी।¹⁰हम रातिउ दिन बहुत पराथना करति है कि तुम्हारे मुंह देखी अउर तुम्हारे विसवासु की कमी क पूरा करी।¹¹अब हमार परमेसुर बाप अउर हमार परभु यीसु मसीह तुम्हारे हियाँ आवे के खातिर हमरी अगुवाई करै।¹²अउर परभु अइसै करै कि जइसे हम तुमते परेम राखित है वइसहे तुम्हारे परेम आपस म अउर सबके साथ बढै अउर बाढ़त चला जाय।¹³अउर तुम्हारे मन का अइस पक्का करै कि जब हमार परभु यीसु मसीह जब अपनी सब पवित्तर लोगन के साथ आवै तो तुम सब जने हमरे परमेसुर बाप के सामने पूरी तना ते पवित्तर अउर खता रहित पाए जाओ।

परमेसुर केर खुस करे वाला जिवनु

4 अउर ओ भइय्यन हम तुमते विनती करित है, अउर तुमका परभु यीसु म समझाइत है, कि जइसे तुम हमते सही चाल चलवु अउर परमेसुर क खुस करवु सिखा हौ अउर जइसे तुम चलि रहे हौ वइसहै अउर बाढ़त चले जाओ।²तुम जानति हौ कि हम परभु यीसु की तरफ ते तुमका कौन-कौन बाति मानै क सिखावा है।

³परमेसुर की मनसा ई है कि तुम पाक साफ रहौ अउर सब बुराई ते बचे रहौ।⁴अउर तुम सब जने पवित्तरता अउर आदर के साथे अपना देह को पाये केर जानी समझौ।⁵अउर यह काम अभिलासा ते नाहीं अउर न उइ जातिन के नायं जउन परमेसुर क नहीं जनती हैं।⁶कि ई बात म कोऊ अपने भाई क

न छलै अउर न वहिके ऊपर दांव चलावै। काहे ते परभु ई बातन क बदला लेइ वाला है जइसे हम पहिले तुमते कहा रहै, अउर तुमका चिताउनी दीन रहै।⁷ काहे ते परमेसुर हमका असुध होए के बारे नहीं मुला पवित्तर बने के खातिर बोलावा हइ।⁸ यहिकी खातिर जो काऊ नीच समझति है मुला मनई क नहीं परमेसुर केर नीच समझति है, जउन कि आपन पवित्तर आतमा तुमका देति है।

⁹ मुला भाई चारे के परेम के बारे मा यहु जरूरी नहीं है कि तुम्हरे पास कुछ लिखी काहे ते याक दूसरे ते परेम राखबु तुम खुदै परमेसुर ते सीखा हौ।¹⁰ अउर मकदुनिया के सब भाइन के साथ तुम अइसै करति हौ मुला भय्यन हम तुमका समझाइत है यहिते बढ़िकै करो।

¹¹ अउर जइसे हम तुमका आदेश दीन वइसहे तुम सान्ती ते आपन आपन काम काज, करति भए अपने हाथन ते कमाये कि जतन करौ।

¹² कि बाहर वालेन के साथ अच्छा बेवहार करौ अउर तुमका कउनित बात की घटी न होए।

परभु केर आगमन

¹³ अउर ओ भइयन हम नहीं चाहित है कि जउन सुत रहे हैं उनके बारे म तुम सचेत रहौ अइस न होय कि तुम उनकी नाई चिन्ता करौ। जिनका आसा नहीं।

¹⁴ काहे ते हम ई बात क विसवासु करित है कि यीसु मुआ फिर जी उठा वइसहै परमेसुर उनका जउन यीसु म सुति गए हैं उनके साथ लइके जाई।¹⁵ हम परभु के वचन की रीति ते कहित है, हम जउन जीयत हन परभु के आवै तक बचे रहिबे, वो सोए भएन ते कबौ आगे नहीं जाए सकत हैं।¹⁶ काहे ते परभु खुदै सरग पर ते उतरी उइ साइत बड़ी ले लकार के साथ जउन सबते बड़ा सरग दत है वहिकी आवाज सुनाई देई, अउर परमेसुर केर तुरही फूकी जाई जउन मसीह यीसु म मरे हैं। उई पहिले जी उठिहैं।¹⁷ तब हम जउन जियत हन अउर बचे रहिबे उनके साथ बदरे पर उठा लीन जइबे कि हवा मइहां परभु के साथ मिलि जइबे, अउर यही रीति ते हमसा परभु के साथ बने रहिबे।¹⁸ सो ई बातन ते याक दूसरे का सान्ती दीन करौ।

5 मुला भइयन यहिकी जरूरति नहीं है कि समय अउर काल के बारे म तुम्हरे पास कुछ लिखा जाय।² अउर यहिके बारे म तुम अच्छी तना ते जानति हौ जइसे राति मइहां चोर आवति है, वइसहै

परभु क्यार दिनु आवै वाला है।³ जब सब जने कहति होइहैं कि सब कुसल मंगल है अब कुछ डेरु नाहीं है तब अकसमात, पेटे ते मेहरारु आ जाई जइसे बालक पइदा होये के समय दुखु होति है, अउर उइ कउनित तना ते न बचि हैं।

⁴ मुला भइय्यन तुम अन्धियार मा नहीं हौ, कि उ दिन तुमरे ऊपर चोर की नाई आ जाय।⁵ काहे ते तुम सब जने उजेर की सनतान अउर दिन के सनतान हौ, हम न तौ राति के हन न अंधेरु के हन।⁶ यहिकी खातिर हम अउरे की नाई सोइति रही, मुला जागति अउर चौकन्ना रही।⁷ काहे ते जो कोऊ सोवति है ऊ राति म सोवति है, अउर जउन पीके मस्त होति है, उइ राति म मस्त होति हैं।⁸ मुला हम जउन दिन के हन विसवासु अउर पिरेम की कवच लगाए के अउर मुक्ती की आसा की टोप पहिन के चउकस रही।⁹ काहे ते परमेसुर हमका करोध के बारे नहीं, मुला यहिकी खातिर बनावा हइस कि हम परभु यीसु मसीह के कारन मुक्ती पाई।¹⁰ परभु हमरी खातिर मरा, चाहे हम जागति होय, चाहे हम सोवति होय, सब जने मिलि के वहिके साथ जीव।¹¹ यहिकी खातिर याक दूसरे क सान्ती देओ अउर याक दूसरे क तरक्की क कारन बनौ, अउर तुम सब जने अइसे कइ रहे हौ।

आखरी अभिवादन

¹² ओ भय्यन हम तुमते विनती करित है, जउन तुम्हरे बीच म सुसमाचार के बारे मेहनति करित है अउर परभु म तुम्हार अगुवा है, अउर तुमका परभु क बारे म सिखावति है, उनका मान-सम्मान करौ।¹³ अउर उनके मेहनत के कारन परेम के साथ उनका बहुत आदर के लायक समझौ आपस म मिलिजुल के बने रहौ।¹⁴ अउर भइया हम तुमका समझाइत हैं, जिनके चाल चलन ठीक नहीं है उनका समझाओ, डरपोक क हिम्मत बंधाओ, अउर कमजोर क सम्हारौ, सबकी तना सहनसील बनौ।¹⁵ होसियार! कोउ जन कोहि ते बुराई के बदले म बुराई न करौ, हमेसा भलाई करै के खातिर तैयार रहो। आपस मइहां, अउर सबते भलाई करै की कोसिस करै।

¹⁶ हमेसा परसन्न रहौ।¹⁷ लगातार पराथना कीन करौ।¹⁸ सब बातन म धन्यवाडु करौ, काहे ते मसीह यीसु मा परमेसुर की यहै मनसा है।

¹⁹ आतमा कइहां न बुझाओ।²⁰ आवै वाले समय के बारे म जउनी बातें कही गई हैं उनका झूठ न समझौ।²¹ सब बातन क परखौ, जउन अच्छी हैं

1 THESSALONIANS 5:28**221****1 थिस्सलुनीकियन 5:28**

उनका पालन करौ। ²²सब तना की बुराई ते बचे रहौ।
²³सान्ती क परमेसुर तुमका पूरी तरह पवित्तर
अउर तुम्हरी आतमा, परान, देह क हमरे परभु यीसु
मसीह के आवे तक समपूरन सब तना की बुराई ते
रच्छा करै। ²⁴तुम्हार बोलवै वाला सच्चा है, अउर ऊ
अइसहै करी।

²⁵भय्यन हमरी खातिर पराथना करौ। ²⁶सब भाइन
क सच्चे मन ते परेम म नमस्कारु। ²⁷हम तुमका
परभु म कसम देति है कि यह पाती सब भाइन क
पढ़ि के सुनाई जाय।
²⁸हमरे परभु यीसु मसीह की दया तुम्हरे ऊपर
बनी रहै। आमीन।